

Hal Luqa ma' Andrija  
B'rabta ta' hames sekli.  
Maż-żmien hawn imrobbija  
In-nies taht dell il-Knisja.



## 35 Sena ilu – l-Air Malta tibda t-titjiriet tagħha

minn **Richard J. Caruana**

© 2009

L-istorja tal-Air Malta bdiet fl-1971 meta l-Gvern Malti dahal f'negozjati ma' numru ta' linji tal-ajru bl-intenzjoni li titwaqqaf linja nazzjonali Maltija. Ghalkemm ghal xi żmien deher li l-Pan Am Amerikana tista' toffri l-ahjar kundizzjonijiet, kienet il-Pakistan International Airways (PIA) li ntgħazlet, ghal diversi raġunijiet. Dan ghaliex, fost l-ohrajn, setgħet tohrog bl-ahjar offerta billi kien għad kif spiċċalha x-xogħol li kienet tagħmel fil-Pakistan tal-Lvant minn mindu dan sar indipendenti, bhala l-Bangladesh. Kellha ajruplani u ekwipaġġi aktar milli kellha bżonn, u kien jehtieh li ssib fejn thaddimhom.<sup>1</sup>

Il-Gvern Malti żamm 51 fil-mija tal-iqasma,

waqt li l-PIA investiet 20 fil-mija. Parti mill-kumpliment inghatat lill-Malta Airlines,<sup>2</sup> li ċediet xi tagħmir li kienet tuża fl-ajruport, waqt li l-Malta Aviation Services Ltd<sup>3</sup> inghatat qasam nominali għall-istess raġuni.<sup>4</sup>

L-Air Malta Co. Ltd giet irregistrata fil-31 ta' Marzu, 1973, u John Mizzi inhatar bhala l-ewwel *chairman* f'Mejju tal-istess sena. F'Ġunju, postu hadu Albert Mizzi. Il-PIA bagħtet nies tagħha biex jagħmlu xogħol f'hafna oqsma fejn il-Maltin ma kellhomx esperjenza: piloti, inginiera u anki nies f'hatriet amministrattivi. Min-naha tagħha, l-Air Malta bagħtet in-nies tagħha l-Pakistan għat-taħriġ, u waslet fi ftehim mal-British European Airways

*L-ewwel ajruplan tal-Air Malta, AP-AMG, mikri mingħand il-Pakistan International Airlines, u li wasal Malta fid-29 ta' Marzu 1974, jumejn qabel mal-linja tal-ajru nazzjonali inawgurat it-titjiriet tagħha. Hames snin wara, dan l-ajruplan inxtara u gie r-registrat fuq ir-Registru Ċivili Malta bhala 9H-AAM*



(BEA) din tibqa' taghti s-servizz taghha bit-Trident f'isimha.<sup>5</sup>

Eżatt sena wara li giet iffurmata, l-Air Malta ghamlet l-ewwel titjira taghha. Wara t-tberik tal-ajruplan minn Mons Arcisqof Mikiel Gonzi, KM108 telqet lejn Ruma fl-1 ta' April, 1974. Jumejn qabel dan l-avveniment, kienu waslu fl-ajruport ta' Hal Luqa l-ewwel Boeing 720-040B,<sup>6</sup> u l-ghada wasal it-tieni wiehed,<sup>7</sup> it-tnejn miżbugha bil-kuluri tal-kumpanija nazzjonali Maltija. Kien jonqoshom biss il-bnadar Maltin hdejn il-biebien ta' quddiem, u dawn inżebghu filghaxija tal-31 ta' Marzu. Ghalkemm dawn kienu t-tnejn mikrija minghand il-PIA, inżamm id-dritt li, jekk irid, il-Gvern ikun jista' jixtirhom. Fil-fatt hekk sar fil-31 ta' Marzu 1979.<sup>8</sup>

Fl-ewwel sena taghha, l-Air Malta garret 'l fuq minn 160,000 passigġier fuq ir-rottot ta' Londra, Manchester, Birmingham, Ruma, Frankfurt, Pariġi u Tripli. Ghas-sajf tal-1975 kriet ajruplan iehor, BAC-111-530FX minghand il-British Caledonian u għall-istaġun sajfi tas-sena ta' wara kriet Boeing 727-173C minghand il-World Airways. Fl-1979, minbarra ż-żewġ ajruplani mikrija minghand il-PIA, l-Air Malta kienet diġà xtrat ukoll Boeing 720B iehor minghand il-Western Airlines tal-Amerika,<sup>9</sup> minn fejn xtrat tnejn ohra f'April-Mejju 1979.<sup>10</sup>

F'April 1981 wasal l-ewwel minn tliet Boeing 737-2K mikrija minn Transavia waqt li fit-12 ta' Marzu 1983, wasal l-ewwel ajruplan mixtri mill-Air Malta direttament mill-fabbrika, li kellhom dehra ġdida fid-disinn tal-kuluri.<sup>11</sup> Ma' dawn kien hemm ordnati tnejn ohra li waslu f'it gimghat wara, u tlieta ohra li kellhom

jaslu fl-1987. Maghhom dahlet ukoll id-drawwa li l-ajruplani jissemmew għal Gran Mastri.<sup>12</sup> Il-Boeing 720 beda jiġi rtirat minn fuq il-linja fl-1981, u meta 9H-AAO tar għall-ahhar darba fit-28 ta' Novembru 1989, kienet ukoll l-ahhar titjira tat-tip tiegħu fid-dinja.

Iż-żjieda ta' passigġieri fix-xhur tas-sajf kien jirrikjedi l-kiri ta' ajruplani minghand kumpaniji ohra, bl-aktar tip popolari jkun il-Boeing 727. Għall-ewwel darba fl-istorja taghha, l-Air Malta biddlet il-kumpanija ta' minn fejn kienet xtrat l-ajruplani taghha, għax fil-31 ta' Awissu 1990 wasal l-ewwel Airbus A320-211.<sup>13</sup> Kienet qabza sew fil-kwalità ta' ajruplan, kif ukoll fin-numru ta' passigġieri li seta' jgħorr. Dahlet fis-sehh disinn ta' kolorazzjoni totalment ġdida.

Bejn Ottubru 1992 u Mejju 1994, l-Air Malta operat l-uniku ajruplan bl-iskrejjen li qatt kellha, British Aerospace ATP, mikri minghand SATA Air Azores. F'Mejju 1993 waslu Malta tliet Boeing 737-3Y5 ġodda.<sup>14</sup> F'dik is-sena, wkoll, kien hemm bidla fit-tmexxija tal-kumpanija, meta f'Mejju, Joe N. Tabone lahaq *chairman* minflok Albert Mizzi.

Is-sena ta' wara, il-kumpanija xtrat erba' Avro RJ70, akkwist li ma tantx irnexxa.<sup>15</sup> M'ghaddiex hafna żmien li nstab li xejn ma kienu adaddati għax-xogħol li kellha l-Air Malta. Fil-fatt, mill-1997 dawn inkrew lill-Azzurra Air, li taghha l-Air Malta kellha 49.9 fil-mija. Minn dak iż-żmien 'l hawn, il-kumpanija ma xtratx ajruplani, għalkemm kriet numru ta' Boeing u Airbus biex taqdi d-dmirijiet taghha. Tabone spiċċa mit-tmexxija tal-kumpanija f'Settembru 1996, u t-tielet *chairman* tal-kumpanija, Louis Grech, ġie appuntat f'Settembru 1997.

*F'Marzu 1983, l-Air Malta rċeviet tliet ajruplani ġodda li kienet ordnat minghand il-Boeing. Din kienet l-ewwel darba li l-kumpanija nazzjonali ordnat ajruplani ġodda għaliha. 9H-ABC huwa Boeing 737-2Y5A li dam jopera sakemm inbiegħ lil Air New Zealand, u telaq minn Malta fis-16 ta' Diċembru 1994*



*L-ewwel Airbus għall-Air Malta kien 9B-ABP li hawn jidher tielaq mill-ajruport ta' Pariġi biex ikun ikkunsinnat lill-kumpanija nazzjonali Maltija*



Is-suċċess tal-Air Malta bhala linja tal-ajru ma kienx jinkiseb li kieku ma kinitx il-hila tal-Maltin li hadu posthom f'kull qasam tal-operat. Minbarra piloti u ekwipaġġi kwalifikati, il-kumpanija rnexxiela twaqqaf centru ta' manutenzjoni u tiswija li ġie ppremjat kemm-il darba b'ċertifikazzjonijiet mill-aqwa. Minbarra hekk, hija topera kumpanija sussidjarja li bdiet toffri servizz bil-helicopter bejn Malta u Għawdex f'Ġunju 1990. Il-Malta Air Charter għandha żewġ Mil-8, li wiehed minnhom għamel żmien iġorr l-isem 'Cittadella'. Wara hafna skemi differenti, il-helicopters tal-Malta Air Charter ingħataw dehra ġdida fl-2000.<sup>16</sup>

Fl-2001, il-flotta tal-Air Malta kienet magħmula minn tliet tipi ta' ajruplani, l-Airbus A320, Boeing 737-200, u Boeing 737-300. Fl-istess sena, il-kumpanija ġarret 1,775,883 passiġġier, 210,000 aktar mis-sena ta' qabel. Fil-preżent, Lawrence Zammit huwa ċ-chairman u l-Air Malta għanda flotta ta' hames Airbus A319-112 (9H-AEG-Mdina; 9H-AEH-Floriana; 9H-AEJ-San Pawl il-Bahar, 9H-AEL-Marsaxlokk; 9H-AEM-Birgu) kif ukoll seba' Airbus A320-214 (9H-AEF-Valletta; 9H-AEI-Rabat Citta Vittoria; 9H-AEK-San Ġiljan; 9H-AEN-Bormla; 9H-AEO-Isla Città Invicta; 9H-AEP-Nadur; 9H-AEQ-Tarxien).

<sup>1</sup> Robin Zammit, "Air Malta plc, A story of flying colours", *Airliners in Malta*, David Spiteri Staines Editur, Malta, 2000

<sup>2</sup> 20 fil-mija tal-bqija tal-iqsma

<sup>3</sup> Kumpanija ta' Cassar & Cooper

<sup>4</sup> 1 fil-mija tal-bqija tal-iqsma

<sup>5</sup> Richard J. Caruana, *History of Aviation in Malta*, serje ta' taħdidiet fuq ir-radju ta' Voice of the Mediterranean, 1999, mhux ippublikata

<sup>6</sup> Reġistrazzjoni AP-AMG (sar 9H-AAM meta nxtara mill-kumpanija)

<sup>7</sup> Reġistrazzjoni AP-AMJ (sar 9H-AAN meta nxtara mill-kumpanija)

<sup>8</sup> John Visanich, "Air Malta's Fleet Since 1974", *Malta Flypast N° 2*, Malta Aviation Museum Association, Malta, 1998

<sup>9</sup> Reġistrazzjoni: 9H-AAK

<sup>10</sup> Reġistrazzjonijiet: 9H-AAL, 9H-AAO

<sup>11</sup> It-tliet Boeings tal-1983 kienu rreġistrati 9H-ABA (Manuel de Vilhena), 9H-ABB (Philippe Viliers de L'Isle Adam) u 9H-ABC (Claude de la Sengle)

<sup>12</sup> It-tliet Boeings tal-1987 kienu rreġistrati 9H-ABE (Alof de Wignacourt), 9H-ABF (Manuel Pinto) u 9H-ABG (Jean de la Valette)

<sup>13</sup> Reġistrazzjoni: 9H-ABQ

<sup>14</sup> Reġistrazzjonijiet: 9H-ABR (Juan De Homedes), 9H-ABS (Antoine de Paule), 9H-ABT (Ferdinand von Hompesch)

<sup>15</sup> Reġistrazzjonijiet: 9H-ACM (Philippe Viliers de L'Isle Adam), 9H-ACN (Antonio Manuel de Vilhena), 9H-ACO (Claude de la Sengle) u 9H-ACP (Jean de la Valette)

<sup>16</sup> Fuq disinn ta' Richard J. Caruana